

Bakı İqlim Fəaliyyəti Həftəsi çərçivəsində Davamlı Karyera Sərgisi keçirilib



Bakı İqlim Fəaliyyəti Həftəsi (BCAW2025) çərçivəsində Davamlı Karyera Sərgisi təşkil olunub.

AZƏRTAC xəbər verir ki, tədbirin əsas məqsədi tələbələrə davamlılıq sahəsində mövcud real karyera imkanları ilə tanış etmək, müxtəlif sektorların "yaşıl iqtisadiyyat"a töhfəsini göstərmək və gəncləri bu istiqamətdə peşəkar inkişaf yoluna təşviq etməkdir.

Milli Məclisin deputatı, COP29-un iqlim dəyişmələri üzrə yüksək səviyyəli çempionu Nigar Arpadarai sərginin açılış mərasimində Bakı İqlim Fəaliyyəti Həftəsi ərzində keçirilən silsilə tədbirlərdə kənd təsərrüfatı, su qıtlığı, qadın və uşaq problemləri ilə bağlı əsas mövzuların geniş tərkibdə müzakirə olunduğunu deyib. O, çıxışında gənclərin mövcud reallıqlara uyğunlaşması üçün yeni bacarıqlara ehtiyaclarının olduğunu vurğulayıb: "İqlim dəyişikliyi gələcəkdə bütün sahələrə təsir edəcək. Bu səbəbdən gənclər daha çevik olmalıdırlar. Çünki iqlim dəyişikliyi reallıqdır və bəzi bölgələrə təsiri daha güclüdür. Gənclərə mesajım odur ki, onlar daha məsuliyyətli olmalıdırlar".

COP29-un iqlim üzrə gənclər çempionu Leyla Həsənova qeyd edib ki, Bakı İqlim Fəaliyyəti Həftəsində müxtəlif sahələrdə fəaliyyət göstərən şirkətlər bir araya gəlib. Bu müddət ərzində həmçinin çoxtərəfli tədbirlər təşkil olunub. O deyib ki, bu sərgi gənclərin, o cümlədən tələbələrin davamlılıq problemlərinin öyrənilməsi istiqamətində olduqca uğurlu platformadır. "Düşünürəm ki, hər kəs bu karyera sərgisində öz hekayələrini paylaşaraq faydalanacaq", - deyərək L.Həsənova vurğulayıb.

COP29-un könüllülərlə iş üzrə rəhbəri, Heydər Əliyev Fondunun "Regional İnkişaf" İctimai Birliyinin layihələr və könüllülərlə iş şöbəsinin müdiri Adilə Əliyeva isə vurğulayıb ki, Bakı İqlim Fəaliyyəti Həftəsi çərçivəsində keçirilən Davamlı Karyera Sərgisi olduqca qürurvericidir: "Burada iştirak edənlərin çoxu məhz COP29 könüllüləridir. Siz COP29 zamanı davamlılıq haqqında dəyərli biliklər qazandıq, global müzakirələrin bir hissəsində oldunuz və Azərbaycanın gələcəyi üçün çox vacib təcrübə topladıq. Bu gün həmin gənclər öz bilik və təcrübələrini daha da dərinləşdirmək, onları peşəkar karyera yoluna daşımaq üçün buradadırlar. Davamlılıq yalnız bir ideya deyil, o, gələcəyin, iş dünyasının, iqtisadiyyatın və cəmiyyətin əsasını təşkil edən dəyərdir. Bizim üçün isə ən önəmlisi sizin fikirlərinizi eşitməkdir. Ümid edirəm ki, bu gün burada qurduğunuz əlaqələr və müzakirələr sizə yeni istiqamətlər göstərəcək, ilham verəcək və davamlılıq yolunda daha böyük addımlar atmağınıza kömək edəcək".

Daha sonra "Pasha Property Management" şirkətinin İnsan Resursları direktoru, Alman Ticarət Palatasının İnsan Resursları və Təhsil-Təlim İşçi Qrupunun sədri Nigar Hüseynzadənin moderatorluğu ilə keçirilən paneldə bu günün sektor tələbləri müzakirə olunub.

"Holcim Azərbaycan" şirkətinin kommunikasiya və davamlı inkişaf meneceri, Holcim Qrupunun nümayəndəsi, Azərbaycan-Amerika Ticarət Palatasının Davamlı İnkişaf və Korporativ Təsir Komitəsinin sədri Rana Tahirova yaxın gələcəkdə əhali-

nin 70 faizinin şəhərlərdə yaşayacağını vurğulayıb: "Bu böyük bir çağırış deməkdir, çünki həmin artımı qarşılamaq üçün yeni və davamlı infrastruktur qurulmalıdır. Bizim şirkət də məhz bu sahəyə fokuslanaraq şəhərlərin dayanıqlı və yaşana bilən məkana çevrilməsi üçün çalışır".

"Deloitte" şirkətində strategiya, risk və əməliyyatlar meneceri, Azərbaycan-Fransa Ticarət Palatasının ESG Komitəsinin sədri Mədinə Məmmədova on il əvvəl davamlılıq məsələlərini müzakirə etməyin o qədər də populyar olmadığına diqqət çəkib. Eyni zamanda vurğulayıb ki, indi artıq bütün dairələr - istər dövlət, istərsə də biznes sektoru öz işini davamlılıq prinsipləri üzərində tənzimləyir. "Bu, sadəcə, trend deyil, gələcəyin zəruri şərtidir", - deyərək o diqqətə çatdırıb.

AZAL-da Davamlılıq üzrə potensialın gücləndirilməsi şöbəsinin rəhbəri Elnarə Quliyeva nəqliyyat sektorunda müştərilərin və investorların artıq davamlılığa xüsusi diqqət yetirdiyini deyib: "Biz də bu istiqamətdə yeniliklər tətbiq edirik, sistemimizi modernləşdiririk. Məsələn, onlayn check-in xidməti və baqajların canlı izlənməsi kimi həllər bunun bariz nümunəsidir".

Sonda "Azerconnect Group" şirkətində İşçi Transformasiya Proqramlarının rəhbəri Elnarə Məcidova davamlılığın yalnız ətraf mühitin qorunması ilə məhdudlaşmadığını bildirib. Onun sözlərinə görə, bu, həm də yeni iş modelləri, texnoloji transformasiya və gənclərin inkişaf imkanları deməkdir. "Biz inanırıq ki, innovasiya və insan kapitalına yatırım, Azərbaycanın davamlı gələcəyinin əsasını təşkil edəcək", - deyərək o vurğulayıb.